

በኢትዮጵያ ብሔራዊ ምርጫ ቦርድ ተመዝግበው የሚገኙ የአገር አቀፍና ክልል ፓርቲዎች (በአዋጅ ቁ. 1162/2011 መሰረት) ማሟላት ያሉባቸው ግዴታዎች መመርያ

የኢትዮጵያ ብሔራዊ ምርጫ ቦርድ በምርጫ፣ የፖለቲካ ፓርቲዎች ምዝገባ እና የምርጫ ስነ ምግባር አዋጅ ቁ. 1162/2011 አንቀጽ 160 ንዑስ አንቀጽ (2) መሰረት አዋጁ ከመውጣቱ በፊት የተመዘገበ የፖለቲካ ፓርቲ በአዋጁ የተቀመጡትን መስፈርቶች ቦርዱ በሚያስቀምጠው የጊዜ ሰሌዳ መሰረት ማሟላት ያለበት መሆኑን ይደነግጋል። ይህንን የአዋጁን ድንጋጌ ለመፈጸም ቦርዱ ይህንን መመርያ አውጥቷል።

**ክፍል አንድ
ጠቅላላ**

1. አጭር ርዕስ

ይህ መመርያ “ሀገርአቀፍና የክልል ፓርቲዎች ማሟላት ያለባቸውን ግዴታ ለማስፈጸም የወጣ መመርያ ቁ. ---/2012” ተብሎ ሊጠቀስ ይችላል።

2. ትርጓሜ

የቃሉ አገባብ ሌላ ትርጉም የሚያሰጠው ካልሆነ በስተቀር በዚህ መመርያ ውስጥ፤

1. “አዋጅ” ማለት የምርጫ፣ የፖለቲካ ፓርቲዎች ምዝገባ እና የምርጫ ስነ ምግባር አዋጅ ቁ. 1162/2011 ነው።
2. “ቦርድ” ማለት በአዋጅ ቁጥር 1133/2011 የተቋቋመው የኢትዮጵያ ብሔራዊ ምርጫ ቦርድ ነው።
3. “ክልል” ማለት በህገ መንግሥቱ አንቀጽ 47 መሠረት የተቋቋመ ክልል ሲሆን ለዚህ አዋጅ አፈጻጸም ሲባል አዲስ አበባንና ድሬዳዋን ይጨምራል።

**ክፍል ሁለት
የፖለቲካ ፓርቲዎች ማሟላት ያሉባቸው ግዴታዎች**

3. የአገር አቀፍ ፓርቲ መስራች አባላት ብዛት

1) በአዋጁ አንቀጽ 64 በተደነገገው መሰረት አንድ የፖለቲካ ፓርቲ አገር አቀፍ የፖለቲካ ፓርቲ ሆኖ የሚመሰረተው ቢያንስ 10,000 መሥራች አባላት ሲኖሩት እና ይህንን የሚያረጋግጥ የመስራች አባላቶቹን ፊርማ የያዘ ማረጋገጫ ሰነድ ሲያቀርብ ነው።

2) በዚህ አንቀጽ ንዑስ አንቀጽ 1 መሰረት ፓርቲው ከአቀረበው የመስራች አባላት ፊርማዎች ፈውስጥ የአንድ ክልል ነዋሪዎች ከ40 በመቶ መብለጥ የለባቸውም።

3) በዚህ አንቀጽ ንኡስ አንቀጽ ያልተሸፈኑት መሥራቾች አባላት ቢያንስ በአራቱ ክልሎች መደበኛ ነዋሪዎች ሆነው ከእነዚህ የመስራቾች አባላት ውስጥ 15 በመቶ በእያንዳንዱ ክልል መደበኛ ነዋሪ ሊሆኑ ይገባቸዋል። ::

4) ከላይ በንዑስ አንቀጽ 2 እና 3 በተቀመጠው መሰረት ከቀረበው መስራቾች አባላት ዝርዝር ክልላዊ ስብጥር ፓርቲው በመሰለው ሁኔታ ሊወሰን ይችላል።

5) ከአዋጁ መውጣት በፊት የተመዘገበ አገር አቀፍ የፖለቲካ ፓርቲ በዚህ አንቀጽ ንኡስ አንቀጽ 1 የተመለከተውን የመስራቾች አባላት ቁጥር ፓርቲው ቀደም ሲል በሚመዘገቡበት ጊዜ አሟልቶ የተመዘገበ ከሆነ በድጋሚ እንዲያቀርብ አይጠየቅም። ይህ በሚሆንበት ጊዜ ቦርዱ ለፓርቲው ማረጋገጫ ይሰጠዋል።

4) ከአዋጁ መውጣት በፊት የተመዘገበ የፖለቲካ ፓርቲ በዚህ አንቀጽ ንኡስ አንቀጽ 1 የተመለከተውን የመስራቾች አባላት ቁጥር በሚመዘገቡበት ጊዜ ያላቀረበ በሚሆንበት ጊዜ ፓርቲው ይህን የሚያሟላው ቀደም ሲል ቦርዱ አቅርቦ ተመዝግቦበት በነበረው የመስራቾች አባላት ፊርማ ቁጥር ላይ የሚጨመር የአባላት ፊርማ በማቅረብ ይሆናል።

5) በንዑስ አንቀጽ 4 መሰረት የፖለቲካ ፓርቲ በተጨማሪነት የሚያቀርባቸው አባላት እንደ መስራቾች አባል ይቆጠራሉ።

5) የፖለቲካ ፓርቲው በአዋጁና በዚህ መመሪያ መሰረት የመስራቾች አባላትን ፊርማ በሚያሰባስብበት ጊዜ ሂደቱ የተሳካና እንዲሆን ቦርዱ ተገቢውን ድጋፍ ያደርጋል።ጉዳዩ የሚመለከታቸው የአስተዳደር እና የህግ አስፈጻሚ አካላትም ተገቢውን እገዛ እንዳደረጉ ያረጋግጣል።

6) በቀጣይ የፓርቲው የስራ ዘመናት በዚህ አንቀጽ ንኡስ አንቀጽ 1 የተመለከተው ዝቅተኛው ክልላዊ የመስራቾች አባላት ስርጭት እንደተጠበቀ ሆኖ የአንድ ፓርቲ ከፍተኛው የአባላት ቁጥር የሚገኝበት ክልል ሊቀያየር ይችላል።

7) አገር አቀፍ የፖለቲካ ፓርቲ በአዋጁ መሰረት በዚህ አንቀጽ ንኡስ አንቀጽ 1 የተመለከተውን ዝቅተኛ የመስራቾች አባላት ቁጥር ካሟላበት ጊዜ ጀምሮ ከተመለከተው ቁጥር ያነሰ አባላት ሊኖሩት አይገባም።

4. የአገር-አቀፍ የፖለቲካ ፓርቲ መስራቾች አባል መሆን ስለሚችሉ ሰዎች

1) የሀገር አቀፍ ፖለቲካ ፓርቲ መስራቾች አባላት እድሜያቸው 18 ዓመትና ከዚያ በላይ ሆኖ በህግ ወይም በፍርድ ቤት ውሳኔ የመምረጥ መብታቸው ያልተገፈፈ፣ የፖለቲካ ፓርቲው አባል ለመሆን በተሰጣቸው ማብራሪያ መሰረት መስማማታቸውን ከሙሉ

ስማቸው ጎን ባኖሩት ፊርማቸው የገለፁና በተመዘገቡበት አካባቢ ነዋሪ ስለመሆናቸው ለፓርቲው የሰነድ ወይም የምስክር ማስረጃ ያቀረቡ መሆን አለባቸው።

2) በዚህ መመሪያ አንቀጽ 3 እና በዚህ አንቀጽ ንኡስ አንቀጽ 1 የተገለጹት የመሥራቻ አባላት መረጃ የአባሉን ሙሉ ስም፣ ፆታ፣ እድሜ፣ ቀበሌ ወይም ወረዳ፣ እንደ የአግባብነቱ የሚኖሩበትን ቦታ ልዩ ስም ወይም የቤት ቁጥር፣ የነዋሪነት የሰነድ ወይም የምስክር ማረጋገጫ ፣ የሰነድ ማረጋገጫ ያቀረበ ከሆነና ሰነዱ መለያ ቁጥር ያለው ከሆነ መለያ ቁጥሩ፣ ፊርማ እና የምዝገባ ቀን የሚገልጽ እንዲሁም መረጃ ሰብሳቢው ስም፣ መረጃውን በትክክል ስለመሰብሰቡ በፊርማው ያረጋገጠበትን ሰነድ የያዘ መሆን አለበት።

3) የፖለቲካ ፓርቲ የአባላት መዝገብ በዚህ አንቀጽ ንኡስ አንቀጽ 1 እና 2 የተመለከቱትን የመስራቻ አባላት መረጃዎች ለመመዝገብ የሚያስችል በቂ አምዶች እና “አስተያየት” የሚል ተጨማሪ አምድ ያለው መሆን አለበት።

4) በአዋጁና በዚህ መመሪያ መሰረት የፓርቲዎች መስራቻ አባላትን የሚያሰባስበው ሰው አባል እንዲሆኑ ለሚጠይቃቸው ሰዎች ስለጉዳዩ በቂ ማብራሪያ መስጠት አለበት።

5. ፓርቲው የሚያቀርበው የመስራቻ አባላት መረጃን ትክክለኛነት ስለማረጋገጥ

1) በዚህ መመሪያ አንቀጽ 3 እና 4 የተመለከቱት የመስራቻ አባላት መረጃዎች ትክክለኛነት የሚረጋገጠው በፓርቲው ኃላፊዎች ወይም መሪዎች ወይም ፓርቲውን ለማስመዝገብ በሚያመለክተው ሰው ሲሆን የሚረጋገጠውም በሚያመለክተው ሰው ቃለ መሃላ ነው።

2) አንድ ፓርቲ ተገቢውን የመስራቻ አባላት ቁጥር በዚህ አንቀጽ ንኡስ አንቀጽ 1 መሰረት በቃለ መሃላ አስደግፎ ሲያቀርብ ቦርዱ የቀረበውን ሰነድ መርምሮ የተሟላ መሆኑን ካረጋገጠ በኋላ ለፓርቲው ተገቢውን ማረጋገጫ ይሰጠዋል።

3) በዚህ አንቀጽ ንኡስ አንቀጽ 1 የተደነገገው ቢኖርም አጠራጣሪ ሁኔታ ሲያጋጥምና በዚህ ምክንያት ፓርቲው ሊኖረው ከሚገባው ዝቅተኛ የአባላት ቁጥር ያነሰ ሊኖረው ይችላል ብሎ ካመነ ቦርዱ የፓርቲው መስራቻ አባላት በሚኖሩበት አካባቢ የነዋሪነት ማረጋገጫ የመስጠት ስልጣን ካለው አካል ጋር በመተባበር የመረጃዎቹን ትክክለኛነት ሊያጣራ ይችላል።

6. የመስራቻ አባላት የጾታና ማህበረሰባዊ ሰብጥር

በአዋጁ አንቀጽ 64(6) በተደነገገው መሰረት አንድ የፖለቲካ ፓርቲ የመስራቻ አባላትን በሚያሰባሰብበት ጊዜ የፆታን እና የተለያዩ በአካባቢው ያሉ የህብረተሰብ ክፍሎችን ተዋጽኦ ባገናዘበ መልክ መሆን አለበት።

7. የአባላት ቁጥርን በሚመለከት ለቦርዱ የሚቀርብ ሪፖርት

አንድ አገር አቀፍ የፖለቲካ ፓርቲ በአዋጁና በዚህ መመሪያ የተመለከተውን የአባላት ቁጥር ያለው ስለመሆኑ በየሁለት አመቱ የአባላት ዝርዝር ሪፖርት ለቦርዱ ማቅረብ አለበት። በፓርቲው የሚቀርበው ሪፖርት የአባላቱ ቁጥር በአዋጁ ከተቀመጠው መጠን ያነሰ መሆኑን የሚያመለክት ከሆነ ቦርዱ የተጓደሉትን አባላት አንዲያሟላ ለፓርቲው ትዕዛዝ ይሰጣል።

8. የክልል የፖለቲካ ፓርቲ መስራች አባላት ብዛት

1) በአዋጁ አንቀጽ 65 በተደነገገው መሰረት አንድ የፖለቲካ ፓርቲ የክልል የፖለቲካ ፓርቲ ሆኖ የሚመሰረተው ቢያንስ 4,000 መሥራች አባላት ሲኖሩት ነው።

2) በዚህ አንቀጽ ንዑስ አንቀጽ 1 ከተመለከቱት መስራች አባላት ውስጥ ከስልሳ በመቶ (ማለትም ከሁለት ሺህ አራት መቶ) በላይ የሆኑት የክልሉ መደበኛ ነዋሪዎች መሆን አለባቸው።

9. ስለአገር-አቀፍ የፖለቲካ ፓርቲ የተነገሩት አግባብነት ያላቸው ድንጋጌዎች ተፈጻሚ ስለመሆናቸው

በዚህ መመሪያ ከላይ ስለአገር አቀፍ የፖለቲካ ፓርቲዎች የተነገሩት ከአንቀጽ 3(3)-እስከ አንቀጽ 7 የተመለከቱት መስፈርቶችና ግዴታዎች በክልል የፖለቲካ ፓርቲ ላይም በተመሳሳይነት ተፈጻሚ ይሆናሉ።

10. የፖለቲካ ፓርቲ አባላት መሆን ስለማይችሉ ሰዎች

1) በአዋጁ አንቀጽ 63 በተደነገገው መሰረት የሚከተሉት የፖለቲካ ፓርቲ አባል መሆን አይችሉም፡-

- ሀ) ዳኛ፤
- ለ) ግብይት ሕግ፤
- ሐ) የመከላከያ ሰራዊት አባል፤
- መ) በፖሊስ፣ በደህንነት እና የጸጥታ አካላት ውስጥ የሚሰሩ ሰዎች
- ሠ) የቦርዱ ባለስልጣናት እና ሰራተኞች፤

2) በዚህ አንቀጽ ንዑስ አንቀጽ (1) የተጠቀሱት ሰዎች በፖለቲካ ፓርቲ አባልነት ለመንቀሳቀስ ከፈለጉ የመንግሥት ስራቸውን መልቀቅ አለባቸው።

3) በዚህ አንቀጽ ንዑስ አንቀጽ (2) የተደነገገውን የጣስ ሰው ከያዘው የመንግሥት ሥራ በራሱ ፈቃድ እንደለቀቀ ተቆጥሮ በሚመለከተው አካል አስፈላጊውን እርምጃ ይወስዳል።

4) በአዋጁና በዚህ መመሪያ መሰረት የፓርቲ መስራች አባላትን የሚያሰባስብ ሰው በዚህ አንቀጽ ከንዑስ አንቀጽ 1-3 ያሉትን ኃይለ ቃሎች ለሚያነጋግራቸው ሰዎች መግለጽ ይኖርበታል።

11. የፖለቲካ ፓርቲ መስራቾች የፈረሙት ሰነድ መቅረብ ያለበት ስለመሆኑ

1) በዚህ መመሪያ በተደነገገው መሰረት በአገር-አቀፍም ሆነ በክልል ፖለቲካ ፓርቲነት መሟላት የሚገባቸውን የመስራቾች አባላት ቁጥር ለማሟላት የተፈረመ ሰነድ ለሕዝብ ቤዳ የሚገለጽ ሰነድ ይሆናል።

2) ቦርዱ የፓርቲ መስራቾች አባላቱ የፈረሙበትን ሰነድ ለሕዝብ ቤዳ ሲያደርግ የፓርቲዎች መስራቾች አባላትን የግል ህይወትና የግላዊነት መብት ባገናዘበ ሁኔታ አድራሻቸውን ሳይገልጽ ሊያቆይ ይችላል።

12. በአዎጁ የተቀመጠውን ዝቅተኛ የመስራቾች አባላት ቁጥር የማሟያ ጊዜ

1) ቀደም ሲል ተመዝግቦ በመንቀሳቀስ ላይ ያለ አገር አቀፍ የፖለቲካ ፓርቲ የመስራቾች አባላቱ ቁጥር ከአስር ሺህ (10,000) ያነሰ ከሆነ ይህ መመሪያ ከጸደቀበት ቀን አንስቶ በሁለት ወራት ጊዜ ውስጥ ጠቅላላ የመስራቾች አባላቱን ቁጥር ቢያንስ አስር ሺህ ለማድረስ በአዎጁና በዚህ መመሪያ በተደነገገው መሰረት ተጨማሪ ፊርማ ያሰባሰበበትን ሰነድ ለቦርዱ ማስረከብ አለበት።

2) ቀደም ሲል ተመዝግቦ በመንቀሳቀስ ላይ ያለ የክልል የፖለቲካ ፓርቲ የመስራቾች አባላቱ ቁጥር ከአራት ሺህ (4,000) ያነሰ ከሆነ ይህ መመሪያ ከጸደቀበት ቀን አንስቶ በሁለት ወራት ጊዜ ውስጥ ጠቅላላ የመስራቾች አባላቱን ቁጥር ቢያንስ አራት ሺህ በማድረስ በአዎጁና በዚህ መመሪያ በተደነገገው መሰረት ተጨማሪ ፊርማ ያሰባሰበበትን ሰነድ ለቦርዱ ማስረከብ አለበት።

13. የፓርቲ ኃላፊዎችን አመራረጥ ስለማሳወቅ

1) በአዎጁ አንቀጽ 67(2)(ረ) በተደነገገው መሰረት የፖለቲካ ፓርቲው ኃላፊዎች በፓርቲው የመተዳደሪያ ደንብ መሠረት ነጻና ዴሞክራሲያዊ በሆነ ምርጫ የተመረጡ መሆኑን የሚገልጽ ሰነድ ለቦርዱ ማቅረብ አለባቸው።

2) ቀደም ሲል ተመዝግቦ የነበረ የፖለቲካ ፓርቲ በዚህ አንቀጽ ንዑስ አንቀጽ (1) የተደነገገውን መስፈሪት የሚያሟላበትን የጊዜ ሁኔታ ቦርዱ የየፓርቲዎችን ነባራዊ ሁኔታ ባገናዘበ መንገድ ይወስናል።

14. የፖለቲካ ፓርቲ ፕሮግራም

1) በአዎጁ አንቀጽ 73 በተደነገገው መሰረት የፖለቲካ ፓርቲ ፕሮግራም የሚጸድቀውም ሆነ የሚሻሻለው በፓርቲው ጠቅላላ ጉባኤ ነው።

2) ቀደም ሲል ተመዝግቦ የነበረ የፖለቲካ ፓርቲ ጠቅላላ ጉባኤ በአዋጁ መሰረት ተሰብስቦ የፓርቲውን ፕሮግራም የሚያጸድቅበትን የጊዜ ሁኔታ ቦርዱ የፓርቲውን ነባራዊ ሁኔታ ባገናዘበ መንገድ ይወስናል።

15. የፖለቲካ ፓርቲ የመተዳደሪያ ደንብ ይዘት

በአዋጁ አንቀጽ 74 በተደነገገው መሰረት የፖለቲካ ፓርቲ የመተዳደሪያ ደንብ የሚከተሉትን ጉዳዮች የሚመለከቱ ድንጋጌዎችን ማካተት አለበት።

1. የአባላት ቅበላ እና ስንበት ሁኔታ፤
2. የፖለቲካ ፓርቲው ልዩ ልዩ አካላት፤ የሚመረጡበት ሥርዓት፤ የአገልግሎት ዘመናቸው እና የስራ ኃላፊነታቸውን፤
3. አባላት የሚከፍሉት የአባልነት መዋጮ ዓይነት፤
4. የፖለቲካ ፓርቲው የጠቅላላ ጉባኤ አባላት እንደሁኔታው በአዋጁና በዚህ መመሪያ መሠረት አገር አቀፍ ፓርቲ ከሆነ ቢያንስ 500 አባላት፤ የክልል ፓርቲ ከሆነ ቢያንስ 200 አባላት በማድረግ የሚወስን ድንጋጌ፤
5. የፖለቲካ ፓርቲው ጠቅላላ ጉባኤ ስብሰባ ቢያንስ በሦስት ዓመት አንድ ጊዜ መካሄድ ያለበት መሆኑን የሚገልጽ ድንጋጌ፤
6. የፓርቲው ቅርንጫፎች አወቃቀርና አሠራርን ጨምሮ የፓርቲውን መዋቅራዊ አደረጃጀትና የስልጣን ተዋረድ፤
7. የፓርቲውን ጠቅላላ ጉባኤ ውሳኔ የሚፈልጉ ጉዳዮችን ዝርዝር፤
8. የፖለቲካ ፓርቲው ከሌላ ፓርቲ ወይም ፓርቲዎች ጋር ውህደት፤ ቅንጅት ወይም ግንባር የሚፈጥርበት፤ እንዲሁም ፓርቲው የሚፈርስበትን የውሳኔና የድርጊት ሂደቶች የያዙ ድንጋጌዎች፤
9. የፓርቲው አባላት ለአገር አቀፍና በየደረጃው ላሉ አገራዊ ምርጫዎች እጩ ሆነው የሚቀርበበት ሥርዓት፤
10. የፖለቲካ ፓርቲው የሰው ኃብት፤ የፋይናንስ እና የኦዲት አስተዳደር ሥርዓት አሰራር፤
11. የፓርቲውን ገንዘብና ንብረት አስተዳደር ሥርዓት፤ የገቢ ማስገኛ አሰራር እና በነዚህ ጉዳዮች ላይ ለመወሰን ስልጣን ያለውን አካል ወይም ኃላፊን የሚገልጽ ድንጋጌ፤
12. የፖለቲካ ፓርቲው የውስጥ አለመግባባቶች አፈታት ሥርዓት፤
13. የፓርቲው አመራሮችና በየደረጃው ያሉ ኃላፊዎች አመራረጥ ግልጽ፣ ነጻና ፍትሃዊ እንዲሁም በሚስጢር በሚሰጥ ድምጽ መንገድ የሚመረጡ መሆናቸውን የሚገልጽ ድንጋጌ።

16. የፖለቲካ ፓርቲ የመተዳደሪያ ደንብ አጸዳደቅ

አንድ ተመዝግቦ በመንቀሳቀስ ላይ ያለ የፖለቲካ ፓርቲ እስካሁን ሲገለገልበት የነበረውን የመተዳደሪያ ደንብ በአዋጁ አንቀጽ 74 እና በዚህ መመሪያ አንቀጽ 14 በተደነገገው መሰረት

በማሟላት ጦርድ በሚያስቀምጠው ጊዜ ውስጥ አጸድቆ ለጦርድ ማቅረብ ይኖርበታል። ደንቡን ለማሻሻል የጠቅላላ ጉባዔ የሚጠይቅ ከሆነ ፓርቲው በምን ያህል ጊዜ ይህንን መፈጸም እንደሚገባው የፓርቲውን ነባራዊ ሁኔታ ባገናዘበ መንገድ ጦርድ ይወስናል።

17. የጠቅላላ ጉባኤ ስብሰባ

1) ቀደም ሲል ተመዝግቦ በመንቀሳቀስ ላይ ያለ የፖለቲካ ፓርቲ በመተዳደሪያ ደንቡ መሰረት ጠቅላላ ጉባኤ ሳያካሄድ ጊዜው አልፎበት ከሆነ ጦርድ በሚሰጠው የጊዜ ገደብ ውስጥ ጠቅላላ ጉባኤውን ማካሄድ አለበት። ጦርድ ይህንን በተመለከተ የፓርቲዎችን ማህደር በመመልከት ለፓርቲዎቹ ማሳሰቢያ ይልካል።

2) በደንባቸው መሰረት የጠቅላላ ጉባኤ ማካሄጃ ጊዜ ያላለፈባቸው የፖለቲካ ፓርቲዎች ቀደም ሲል ያደረጉት ጠቅላላ ጉባዔ በአዋጁ በተደነገገው መሰረት ያልተሟላ ሆኖ ሲገኝ ጦርድ የፓርቲዎቹን እና ሌሎች ተያያዥ ነባራዊ ሁኔታዎች እንዲሁም የምርጫ ሰሌዳን ባገናዘበ መንገድ የጠቅላላ ጉባኤያቸውን ሊያደርጉ የሚገባበትን ጦርድ ጊዜ ወስኖ ያሳውቃቸዋል።

18. የፓርቲ የኃላፊነት ቦታዎች

በአንድ የፖለቲካ ፓርቲ ውስጥ ለኃላፊነት ቦታ የሚደረጉ ምርጫዎች የጾታ ተዋጽኦን ያገናዘቡ መሆን አለባቸው። ፓርቲው ይህንን አሳክቶ በማይገኝበት ጊዜ ከዚህ ረገድ ያደረገውን በቂ ጥረት ማስረጃ የማቅረብ ግዴታ አለበት።

19. የፖለቲካ ፓርቲ ቅርንጫፎች ግንኙነት

አንድ በአገር አቀፍ ደረጃ፣ በክልልና ከክልል በታች ባሉ እርከኖች ቅርንጫፎች ያሉት የፖለቲካ ፓርቲ በቅርንጫፎቹ መካከል ያለውን ግንኙነትና የስልጣን ተዋረድ በመተዳደርያ ደንቡ መደንገግ አለበት።

20. ጠቅላላ ጉባኤ በወቅቱ አለማካሄድ የሚያስከትለው ውጤት

1) በአዋጁ አንቀጽ 98 በተደነገገው መሰረት አንድ የፖለቲካ ፓርቲ በአዋጁና በመተዳደሪያ ደንቡ መሠረት የአባላት ጠቅላላ ጉባኤ ማካሄድ ከሚገባው ጊዜ በሦስት ወር የዘገየ እንደሆነ ጦርድ የፓርቲውን ተጨባጭ ሁኔታ ከግምት በማስገባት በተወሰነ የጊዜ ገደብ ውስጥ ጉባኤውን እዲያካሄድ ያሳውቀዋል።

2) በዚህ አንቀጽ ንኡስ አንቀጽ 1 በተመለከተው የጊዜ ገደብ ውስጥ ፓርቲው ጠቅላላ ጉባኤውን ካላካሄደ ጦርድ ፓርቲውን እስከመሰረዝ የሚደርስ እርምጃ ይወስዳል።

ምዕራፍ ሶስት
ልዩ ልዩ ድንጋጌዎች

21. የመስፈርቶቹ ማሟያ የጊዜ ሰሌዳ

በአዋጁ አንቀጽ 160(3) እና በዚህ መመሪያ በተደነገገው መሰረት በአዋጁና በዚህ መመሪያ የተቀመጡትን መስፈርቶች ቦርዱ በሚሰጠው የጊዜ ሰሌዳ ያላሟላ ፓርቲ ቦርዱ ከምዝገባ እስከመሰረዝ የሚደርስ እርምጃ ሊወስድበት ይችላል።

29. የተፈጻሚነት ጊዜ

ይህ መመሪያ በቦርዱ ከፀደቀበት ከ.....ቀን 2012 ዓ.ም ጀምሮ የፀና ይሆናል።

ብርቱካን ሚደቅሳ

የኢትዮጵያ ብሔራዊ ምርጫ ቦርድ ሰብሳቢ